

Diskors mill-Onorevoli Anġlu Farrugia
Speaker tal-Kamra tad-Deputati
Parlament ta' Malta
fl-okkażjoni
tal-kommemorazzjoni tas-SETTE GIUGNO

Il-Ħamis, 6 ta' Ġunju 2013

Prim Ministru, Kap tal-Oppożizzjoni, Presidenti Emeriti, *Speakers* Emeriti, Onorevoli Membri, Onorevoli Membri Anzjani, Eċċellenzi, Mistiedna Distinti.

Il-jum tas-Sette Giugno huwa jum speċjali għall-Maltin u l-Għawdxin kollha, li baqa' mnaqqax fil-memorja ta' pajjiżna għaliex ifakkar meta l-poplu Malti u Għawdxin fl-1919 wera kif b'vuċi waħda, f'għaqda nazzjonali, iġġieled għad-drittijiet tiegħu bħala Nazzjon Malti. Kien interessanti, pereżempju, li wara li fis-7 ta' Ġunju 1919 hutna Maltin tilfu ħajjithom bil-munizzjon tal-barrani, fl-ewwel opportunità li kellu Nerico Mizzi fis-seduta parlamentari 680 tal-1922, staqsa hekk lill-kap tal-Ministri:

“Nella prossima seduta dell’ Assemblée Legislativa gli domanderà se è vero che l’Autorità Militare ha preso delle misure precauzionali in occasione del terzo anniversario del 7 Giugno 1919, occupando, sia pure in parte, certi edifici pubblici (come il terrazzo del Palazzo di Giustizia), e in caso affermativo, a richiesta di chi e in virtù di quali poteri l’Autorità Militare ha ciò fatto.”.

Dan jindika ċar illi snin wara li l-poplu Malti u Għawdxin ngħata l-Kostituzzjoni Amery-Milner tal-1921 u bdiet tiltaqa' l-Assemblea Parlamentari, il-vuċi tal-poplu xorta kienet baqgħet taħt suspett għall-fatt li l-militar Ingliż okkupa saħansitra l-bejt tal-qorti fl-eventwalità ta' rvell ieħor. U kellu jkun l-istess Nerico Mizzi li għall-ewwel darba sostna li għandha ssir il-kommemorazzjoni tal-vittmi tas-Sette Giugno bħalma qed nagħmlu hawn

illum. Din il-proposta ressaqha fis-seduta parlamentari tas-Sette Giugno tal-1923, meta qal hekk:

“Propongo perciò che l’Assemblea sospenda per un quarto d’ora in segno di lutto, la seduta; e colgo questa opportunità per informare gli onor. colleghi, nella mia qualità di Segretario del Comitato Nazionale “Pro Caduti del 7 & 8 giugno 1919”, che un solenne funerale sarà celebrato posdimani nella Concattedrale di San Giovanni in suffragio dei nostri fratelli caduti in quelle tragiche giornate. Spero che la mia proposta sarà favorevolmente accolta dal Governo e da tutti i membri di quest’ Assemblea e che nessuno mancherà alla cerimonia propiziatoria di posdimani.”.

Dakinhar kien hemm kunsens unanimu u s-seduta parlamentari tas-Sette Giugno 1923 giet sospiza għal kwarta sal-erbgha ta’ wara nofsinhar. Minn dakinhar ’il quddiem il-mexxejja ta’ dan il-pajjiż, kollha kemm huma, immilitaw favur il-mixja tal-poplu Malti u Ghawdxi lejn rebhiet ta’ għadd ta’ drittijiet li wassluh għall-Indipendenza u għat tneħhija ta’ kull influwenza tal-militar barrani.

It-triq kienet twila imma llum aħna poplu b’identità, poplu sovrani. Imma baqgħalna aktar x’nagħmlu. Wara esperjenza ta’ aktar minn disa’ snin fl-Unjoni Ewropea, għadna ma lhaqniex il-livell mixtieq ta’ awtonomija fil-Parlament tagħna bħal dak li jgawdu Parlamenti nazzjonali oħra fi hdan l-istess Unjoni Ewropea.

Meta wieħed jitkellem fuq awtonomija f'dan il-kuntest ikun qed ifisser illi l-Parlament, l-oghla istituzzjoni ta' pajjiżna, ikollu l-kapaċità amministrattiva li jmxexxi b'mod indipendenti l-htigijiet ta' din l-istess istituzzjoni biex tkun tista' taqdi l-funzjonijiet kostituzzjonali tagħha. Fi kliem iehor il-Parlament irid ikollu s-setgħa li mingħajr xkiel iħejji l-estimi finanzjarji tiegħu stess u jamministra r-riżorsi tiegħu b'mod ħieles u distint minn kull tip ta' influwenza tal-Eżekuttiv.

Il-Parlament ma jista qatt ikun ħieles minn kull xkiel u rbit jekk amministrattivament jibqa' jitqies bħala dipartiment tal-Gvern. L-awtorità u l-awtonomija parlamentari, għalkemm distinti, huma intrinsikament marbuta flimkien. Biex naslu għal demokrazija parlamentari ħajja hemm bżonn li ma nibzghux nieħdu l-pass li jmiss lejn parlament awtonomu.

Mill-kitba u mid-diskors irridu ngħaddu għall-fatti. Huwa pjaċir tiegħi bħala President tal-Kamra tad-Deputati nikkonstata li llum dan il-prinċipju hu aċċettat minn kulhadd, inkluż miż-żewġ gruppi politiċi fi hdan il-Parlament Malti. L-istess Prim Ministru Joseph Muscat kemm-il darba ddikjara li l-Gvern jemmen li jrid jara l-awtonomija parlamentari sseħħ b'mod reali. Nifhem li n-naħa tal-Oppożizzjoni hija tal-istess fehma għaliex wara kollox kienet l-amministrazzjoni preċedenti li ppubblikat il-*white paper* dwar l-awtonomija parlamentari. Għaldaqstant issa jmiss nattivaw din ir-rieda ġenerali biex naraw li dan id-dritt li llum huwa nieqes fil-Parlament Malti fl-aħħar jiġi jiffirma parti minn sensiela ta' drittijiet li bħala poplu Malti akkwistajna mal-medda u l-milja taż-żmien mis-7 ta' Ġunju 1919 'l hawn. Jeħtieġ ukoll li dan il-pass iseħħ fl-iqsar żmien possibbli għaliex naħseb li kulhadd ghejja jisma' fuq il-ħtieġa tal-awtonomija

tal-Parlament mill-*Speakers* Emeriti, li minn hawn insellmilhom f'din l-okkażjoni. Hawnhekk ippermettuli nikkwota parti mill-gheluq tad-diskors tal-*Speaker* Emeritus Michael Frendo meta dan l-ahhar indirizza lill-Forum tal-President:

“Id-demokrazija tagħna hija demokrazija ħajja li kibret u għad baqgħalha tikber. Parlament b’saħħtu biss huwa l-prova ta’ demokrazija matura. Din trid tkun il-mira tagħna lkoll.”.

Pass importanti ħafna, jekk mhux l-aktar importanti, huwa d-diskussjoni wiesgħa li qed issir dwar il-bini tal-parlament il-ġdid fl-entratura tal-belt kapitali Valletta. Kien ta’ pjacir kbir għaliya meta l-Prim Ministru ddelega lili, bi qbil mal-Oppożizzjoni, biex immexxi proċess ta’ konsultazzjoni ma’ kulhadd dwar din il-binja. Jiena dan il-proċess bdejtu u fil-fatt diġà saru numru ta’ laqgħat li għandhom iwasslu għal deċiżjoni għaqlija fl-interess tal-poplu Malti u Għawdxì.

L-istess raġunament japplika wkoll għad-diskussjoni dwar il-Kostituzzjoni ta’ pajjiżna, dwar jekk hemmx ħtieġa li din tevolvi – kif effettivament jidher li hemm - u dwar il-possibilità *o meno* tat-Tieni Repubblika. Jiena ngħid li dan ukoll huwa proċess li għandu jsir bil-parteciġazzjoni – jekk mhux bid-direzzjoni – tal-Parlament, mingħajr ma nnaqqas xejn mill-parteciġazzjoni wiesgħa tal-poplu Malti u Għawdxì kollu. Għaliex kif tista’ titkellem fuq Kostituzzjoni u ma tinvolvix lill-istess Parlament li jrid jilleġiżla?! Fuq kollox pajjiżna b’hekk dejjem mexxa ’l quddiem, għaliex il-poplu u ahna li nirrapprezentawh semmajna lehinna.

Dwar it-tifsir ta' demokrazija ħajja, l-awtur kostituzzjonali notevoli Sir William Ivor Jennings fil-ktieb tiegħu "Parliament" jgħid hekk:

“Si antiquitatem spectes, est vetustissima, si dignitatem, est honoratissima, si jurisdictionem, est capacissima.”.

Fi kliem ieħor, l-oġġla istituzzjoni trid tkun kapaċi tara u terfa' weħidha dak li hu mistenni minn demokrazija parlamentari.

Huwa fatt li mxejna. Jien se nkompli naħdem fuq dak li għamlu ta' qabli biex nelevaw dejjem, kif inhu xieraq, din l-istituzzjoni – il-Parlament.

- Wara l-pubblikazzjoni tar-*rulings*, ossia tad-deċiżjonijiet, mogħtija mis-Sedja bejn l-1921 u l-1924 mill-Professur Ray Mangion, fi-xhur li ġejjin se jiġu ppubblikati deċiżjonijiet oħra li ngħataw minn Presidenti tal-Kamra mill-1924 'l hawn. Se nkun qed nara li mill-aktar fis possibbli dawn id-deċiżjonijiet jiġu ppubblikati kollha.

- Wara l-introduzzjoni ta' *audio live streaming* tas-seduti tal-Kamra u tal-Kumitati, u wara t-tnedija ta' *video live streaming* tal-laqgħat tal-Kumitati fl-aħħar xhur tal-legiżlatura li għaddiet, issa se nkunu qegħdin intejbu b'mod sostanzjali l-kwalità tax-xandir tal-laqgħat tal-kumitati fuq dan il-*medium* tant importanti. Barra minn hekk diġà saru l-preparazzjonijiet biex mill-bini tal-Parlament il-ġdid, jekk ikun il-każ, jibdew jiġu trazzmessi wkoll id-dibattiti fl-awla plenarja tal-Parlament.

Dan huwa pass ieħor biex il-Parlament jersaq aktar lejn il-poplu.

- Hekk kif bdejt nokkupa din il-kariga kont urejt ix-xewqa tiegħi li l-Parlament ikollu r-rivista tiegħu. Ghandi pjaċir inħabbar li din ix-xewqa mmaterjalizzat fil-forma ta' perjodiku li se jibda joħroġ kull erba' xhur. Hsibna wkoll biex din il-pubblikazzjoni nagħmluha aċċessibbli *on-line* fuq is-sit tal-Parlament Malti fiż-żewġ lingwi ufficjali, biex b'hekk ikompli jizdied l-għarfien u l-apprezzament tal-ħidma parlamentari fost il-poplu, fost l-istess parlamentari kif ukoll fl-istituzzjonijiet parlamentari barra l-pajjiż.

- Ippubblikajna wkoll l-Ordnijiet Permanenti tal-Kamra kif emendati mill-1995 sal-lum. Kien unur kbir għalija li nqassam kopja ta' din il-pubblikazzjoni lil numru sabiħ ta' membri parlamentari ġodda waqt laqgħa li saret apposta għalihom biex jiġi spjegat kif taħdem il-Kamra.

- Fuq talba tal-istess membri, ippubblikajna wkoll ktejjeb ta' informazzjoni utli dwar il-Parlament Malti u dwar il-membri kollha fi hdanu.

Kif qiegħed nitkellem dwar il-membri ġodda rrid nossottolinea l-fatt li għall-ewwel darba fl-istorja tal-Parlament, għandna għaxar membri nisa. Dan jawgura tajjeb għall-evoluzzjoni politika ta' pajjiżna.

Dawn l-inizjattivi huma kollha mmirati biex dan il-Parlament ikun f'qagħda li jaħdem aħjar, imma aktar importanti minn hekk, biex ikun jista' jersaq viċin il-poplu. Fil-ġimgħat u x-xhur li ġejjin, wara l-konsultazzjonijiet meħtieġa, se nkun qed invara inizjattivi oħra sabiex insaħħu l-komunikazzjoni u

l-interazzjoni bejn il-Parlament u l-poplu in ġenerali. Kif għedt fl-ewwel diskors tiegħi fis-6 ta' April, wara li hadt il-ġurament bħala *Speaker* tal-Parlament, irrid li din l-istituzzjoni tkun aktar qrib il-poplu u għalhekk nittama li bis-saħħa ta' din is-sensiela ta' inizzjattivi, il-Parlament imur għand il-poplu u l-poplu jkollu l-libertà kollha li jersaq lejn il-Parlament mingħajr xkiel.

Pass pożittiv ieħor lejn Parlament aktar qrib iċ-ċittadin huwa dak diġà indikat mill-Gvern preżenti fil-programm elettorali tiegħu, li “il-MEUSAC bħala entità ... taqa' taht il-Parlament, b'mod ukoll li jkun hemm aktar riżorsi kemm biex il-Kamra tar-Rappreżentanti tgħarbel id-direttivi u r-regolamenti Ewropej, kif ukoll biex il-*feedback* tas-soċjetà ċivili jiġi inkorporat ahjar fil-pożizzjonijiet tal-Gvern Malti.”. Dan huwa pass konkret fid-direzzjoni tal-awtonomija parlamentari.

Fuq l-istess livell għandu jiġi esplorat ukoll kif għandu jikber id-djalogo bejn l-MCESD u l-Parlament.

Kif semmejt fil-laqgħa li kelli mal-parlamentari eletti għall-ewwel darba, jiena nemmen li kull meta mmexxi delegazzjoni barra minn xtutna possibilment ikolli miegħi membri godda minn kull naħa tal-Kamra biex dawn ukoll jieħdu esperjenza internazzjonali fuq sugġetti ta' interess għal pajjiżna. Hekk se nagħmel aktar tard dan ix-xahar meta se jkolli miegħi delegazzjoni speċjalizzata fuq sugġetti li jikkonċernaw pajjiżi żgħar u problemi ambjentali u ekonomiċi. Nemmen li dan għandu jkompli biex kulhadd ikollu opportunità li jwessa' l-esperjenza tiegħu fl-interess tad-demokrazija parlamentari haġja.

Bid-dhul fis-sehħ tat-Trattat ta' Liżbona lejn l-ahħar tal-2009, il-parlamenti nazzjonali ngħataw rwoli u setgħat

aktar b'saħħithom minn dawk li kellhom fi Trattati preċedenti. It-tishih tar-rwol tal-parlamenti nazzjonali, flimkien mal-Parlament Ewropew, joħroġ ukoll mit-Trattat dwar Stabbiltà, Koordinazzjoni u Governanza li daħal fis-seħħ proprju fl-ewwel ta' Jannar ta' din is-sena. Artiklu 13 ta' dan it-Trattat jipprovdi għat-twaqqif ta' konferenza interparlamentari ġdida bil-għan li tiddiskuti l-linji ta' politika baġitarja u kwistjonijiet oħra koperti b'dan it-Trattat. Bi pjaċir ngħid li waqt il-Konferenza tal-*Speakers* Ewropej li nżammet f'Ċipru f'April li għadda, li kienet l-ewwel impenn uffiċjali tiegħi barra minn Malta u fejn kont wieħed mill-erba' *keynote speakers*, iddiskutejna u qbilna dwar it-twaqqif ta' din il-Konferenza ġdida li għandha titlaqqa' għall-ewwel darba fil-Presidenza Litwana, fit-tieni nofs ta' din is-sena. Kien proprju fl-istess ġurnata li l-Parlament Malti, b'mod unanimu, waqqaf il-Kumitat Permanenti dwar l-Affarijiet Ekonomiċi u Finanzjarji, li fost ix-xogħol tiegħu se jkollu l-applikazzjoni ta' dan l-istess Trattat u allura se jkun strumentali fil-kontribuzzjoni tal-Parlament Malti f'din il-Konferenza.

M'hemmx dubju li wasal iż-żmien li s-sistema parlamentari tagħna jkollha kumitat dwar l-etika jew xi struttura oħra li tistabbilixxi *standards* li jridu jiġu segwiti mill-membri parlamentari. Hawnhekk japplika wkoll dak li għedt fid-diskors tiegħi tas-6 ta' April 2013, meta tkellimt dwar ir-rwol tal-Parlament li jiskrutinja l-eżekuttiv, u nikkwota:

“Il-poplu dan jarah bħala dritt, imma dritt li huwa kumplimentat, u għandu jkun kumplimentat, bir-rimedji li wieħed jistenna minn din l-ogħla istituzzjoni ta' dan il-pajjiż.”.

Għalhekk irridu nesploraw xi jkun l-aħjar mudell biex jintlaħaq bilanċ dwar kif wiehed għandu jara li jikkomporta ruħu bħala parlamentari korrett fil-konfront ta' kull cittadin li jwassal kemm għal obbligi kif ukoll għal rimedji meħtieġa.

B'dan il-mod inkunu qed nibagħtu sinjal ċar li l-ħajja politika parlamentari hija 'l fuq minn kull kritika ingusta u b'hekk inħajru aktar nies jaġħtu sehemhom għat-tisħih tad-demokrazija ta' pajjiżna.

Il-Parlament għandu jara li jkun hemm osservanza sħiħa tar-rimedji mogħtija mit-tribunali u l-qrati Maltin liċ-ċittadini li jkunu sofrew xi ingustizzja f'każ ta' xi nuqqas mill-Eżekuttiv. Dan huwa meħtieġ biex il-kredibbiltà tal-ogħla istituzzjoni tal-pajjiż tkompli tissaħħaħ u tkun dejjem 'il fuq minn kull ombra.

F'dan il-kuntest huwa relevanti dak li qal riċentement fil-Parlament, il-Kap tal-Oppożizzjoni l-Onor. Simon Busuttil meta tkellem dwar it-twaqqif ta' kumitat dwar il-petizzjonijiet. B'din il-proposta l-Parlament ikun qiegħed jistabbilixxi proċeduri aktar wiesgħa biex talbiet imressqa mill-pubbliku mhux biss jiġu mismugħa imma wkoll trattati fl-ogħla istituzzjoni ta' pajjiżna.

Dan qed ngħidu għax nemmen li din l-istituzzjoni ma tista' tistrieħ qatt. Irridu nibqgħu naħsbu kif dejjem haħsbu ta' qabilna, li l-Parlament ta' Malta jkun verament riflessjoni tal-kuxjenza popolari ta' pajjiżna u l-aqwa espressjoni tad-demokrazija. Hemm ħafna x'nagħmlu imma nistgħu naslu ladarba lkoll nemmnu fil-kapaċitajiet tagħna bħala poplu li jħaddan prinċipji ta' solidarjetà u bħala pajjiż membru tal-Unjoni Ewropea.

F'dan il-jum nazzjonali għażiż għall-poplu Malti u Ghawdxi, bhala President tal-Kamra tad-Deputati, minn qalbi nsellem lil dawk kollha li matul iż-żmenijiet ġo fihom hassew passjoni għall-politika u emmnu li jistgħu jagħtu kontribut għall-ġid ta' pajjiżna. Bis-saħha ta' nies bħal dawn il-poplu dejjem wera li fil-mument ta' prova kien kapaċi jagħraf jiddeciedi x'inhu l-aħjar għalih. Dan l-impenn politiku sincier għandu jagħmlilna kuragg.

Il-memorja tal-martri tas-Sette Giugno hija riflessjoni ta' dak li qed nagħmlu llum u li għad irridu nagħmlu biex dejjem insaħħu lil Malta tagħna, din l-omm li tatna isimha u li aħna lkoll uliedha.